

Vətəndaş maraqlarının təminatçısı

İlham Əliyevin
geniş islahatlar
proqramı sayəsində
Azərbaycan dövləti
ardıcılıqla və sürətlə
hədəflərinə çatır



Prezident İlham Əliyevin Yeni Azərbaycan Partiyasının VII qurultayında toxunduğu məsələlərdən biri son illərdə respublikamızda həyata keçirilən islahatlar oldu. Məlum olduğu kimi, dövlət başçısının təşəbbüsləri ilə 2018-ci ildən başlanan yeni islahatlar kompleks xarakter daşıyaraq cəmiyyət həyatının müxtəlif sahələrini əhatə etdi.

İslahatlara alternativ yoxdur

Azərbaycanın yüksəlişi və nail olduğu bütün inkişaf göstəriciləri islahatların ləbüdlüyünün və uğurlu nəticəsinin ən gözəl nümunələridir. Siyasi, sosial-iqtisadi, mədəni-humanitar sahələrdə əldə olunan nailiyyətlərin hər biri məhz sistemli və davamlı islahatların sayəsində mümkün olub. Elə respublikamızın nümunəsi göstərir ki, cəmiyyət həyatının istənilən sahəsində inkişafın, fəaliyyət dinamizminin və əhəngdarlığının təmin edilməsi yeni yanaşmaların tətbiqini,

daha dəqiq ifadə etsək, zamanın nəbzini tutan islahatların həyata keçirilməsini tələb edir.

2018-ci ilin prezident seçkilərindən sonra Milli Məclisdə keçirilən andiçmə mərasimində İlham Əliyev yeni islahatların keçiriləcəyini bəyan etmişdi. Artıq həmin ilin ikinci yarısından başlayaraq islahatların dəqiqləşdirilməsi, müəyyən edilməsi və ardıcılığı haqqında geniş işlər aparılmışdı. 2019-cu ildə bu islahatların tərkib hissəsi olan mühüm sosial paketlər qəbul olundu. Aydındır ki, insanın həyatını yaxşılaşdırmağa xidmət etməyən heç bir inkişaf öz

məqsədinə, yüksək amallarına nail ola bilməz. 2019-cu ilin fevral və iyun aylarında müvafiq fərman və sərəncamlarla iki sosial paketin həyata keçirilməsi, ilk növbədə, onu göstərdi ki, dövlət başçısının fəaliyyətinin əsas qayəsini insan amili təşkil edir. Bütün bunlar onu təsdiq edir ki, İlham Əliyev vətəndaş maraqlarının müdafiəçisi və təminatçısıdır, insanların sosial rifahının yaxşılaşdırılması, həyat tərzinin və keyfiyyətlərinin dəyişdirilməsi onun həyata keçirdiyi siyasətin əsas məqsədlərindən biridir.

Dərin sosial islahatlara imkan verən əsas səbəblərdən biri isə iqtisadi sferada atılan addımlar idi. Reallıq ondan ibarətdir ki, aparılan şəffaflaşdırma siyasəti büdcə gəlirlərinin artmasına, maliyyə imkanlarımızın əhəmiyyətli dərəcədə yüksəlməsinə səbəb olub. Xüsusən vergi və gömrük sahələrində baş verən keyfiyyət dəyişiklikləri bu məsələdə böyük rol oynadı.

Ardı 4-cü səh.

Vətəndaş maraqlarının təminatçısı

İlham Əliyevin geniş islahatlar proqramı sayəsində Azərbaycan dövləti ardıcılıqla və sürətlə hədəflərinə çatır

Əvvəli 1-ci səh.

Xatırladaq ki, iki il əvvəl Novruz bayramı münasibətilə xalqımızı təbrik edən Prezident İlham Əliyev islahatların dərinləşəcəyini bəyan etmişdi: *“İslahatlar dərinləşəcək. İslahatlara alternativ yoxdur. Siyasi islahatlar, iqtisadi islahatlar, sosial sahədə islahatlar, məhkəmə-hüquq sistemində islahatlar, - artıq müvafiq göstərişlər verilib və sənədlər paketi hazırlanır, - təhsil, səhiyyə sahələrində, hər bir sahədə, Azərbaycan yeni dövrə qədəm qoyub. Azərbaycan yeniləşir, Azərbaycan güclənir və müasirləşir. Biz dərin milli-mənəvi köklər üzərində güclü dövlət qurmuşuq. Azərbaycan tarixdə heç vaxt indiki qədər güclü olmamışdır. Ancaq o demək deyil ki, əldə edilmiş bu nailiyyətlərlə kifayətlənməliyik. Əldə edilmiş nailiyyətlər bizi gələcəyə daha da nikbinliklə baxmağa həvəsləndirir, buna sövq edir”*.

Azərbaycan genişmiqyaslı islahatlar aparan ölkədir

İnkişaf prosesləri dövlət idarəçiliyi sisteminin səmərəliliyinin yüksəldilməsini, çevik və məqsədyönlü fəaliyyət göstərən idarəetmə strukturunun formalaşdırılmasını tələb edir. Əgər mükəmməl və mütərəqqi idarəçilik sistemini formalaşdırmaq mümkün olmazsa, qarşıya qoyulan vəzifələr də yarımçıq qalar. Belə olduğu halda bir çox müəyyən olunmuş iqtisadi və siyasi vəzifələr yerinə yetirilməz. Hər bir inkişaf etmiş dövlətin tarixi sübut edir ki, onun yüksəlişinə uyğun olaraq idarəetmə aparatı da daim yenilənir. Ölkənin çevik idarəçilik sisteminin olması inkişafın əsas şərtlərindən biridir. Bundan irəli gələrək struktur və kadr islahatları da həyata keçirilir.

Bu məqsədlə dövlət orqanlarında struktur islahatları aparıldı. Mərkəzi icra hakimiyyəti orqanlarını əhatə edən qurumların bəziləri ləğv edildi, bəzilərinin əsasında yeniləri yaradıldı. Dövlət idarəetməsinin icra hakimiyyəti sistemində də islahatlar oldu. Azərbaycan Respublikası Prezidentinin Administrasiyasında, Nazirlər Kabinetində, yerli icra hakimiyyəti orqanlarında, regional idarəetmə orqanlarında, ümumiyyətlə, dövlət və cəmiyyət həyatının bütün sahələrində aparılan struktur və kadr islahatları ictimaiyyət tərəfindən rəğbətlə qarşılandı.

Prezident İlham Əliyevin fərmanı ilə dövlət hakimiyyətinin əsas qollarından biri olan məhkəmə-hüquq sistemində ədalət mühakiməsinin keyfiyyətinin və səmərəliliyinin artırılması məqsədilə yeni islahatlara başlandı.

Dövlət hakimiyyətinin bütün qollarını əhatə edən islahatların qanunvericilik hakimiyyətini də əhatə etməsi ölkədə baş verən köklü yeniliklərdən irəli gələn sosial və siyasi sifariş idi. Bu baxımdan dərinləşən islahatlara paralel olaraq siyasi islahatların davam etdirilməsi, qanunvericilik orqanının yenilənməsi mühüm əhəmiyyət kəsb etdi.

Yeni Azərbaycan Partiyasının VII qurultayında Prezident İlham Əliyev Azərbaycanın genişmiqyaslı islahatlar aparan ölkə olduğunu bəyan edərək dedi: *“Ötən son üç il ərzində prezident və parlament seçkiləri keçirilmişdir. Prezident və parlament seçkilərinin ölkəmizin müasir həyatında xüsusi yeri vardır. Xüsusilə nəzərə alsaq ki, prezident və parlament seçkilərində ölkəmizdə gedən islahatlar daha bir mərhələyə qədəm qoydu və bu gün Azərbaycan genişmiqyaslı islahatlar aparan ölkədir. Biz gündəlik həyatda, ölkəmizin iqtisadi göstəricilərinə, sosial sahədə əldə edilmiş nailiyyətlərdə görürük ki, bu islahatların çox böyük əhəmiyyəti var. Eyni zamanda, ictimai-siyasi iqlimin sağlamlaşdırılmasında da bizim təşəbbüslərimizin, islahatlarımızın böyük rolu vardır”*.

Son illərin reallıqları göstərir ki, İlham Əliyevin son prezident seçkilərindən sonra bəyan etdiyi proqram icra olunur, islahatlar uğurlu nəticələr verir. Azərbaycan dövləti ardıcılıqla və sürətlə öz hədəflərinə çatır. Ümumilikdə isə islahatlar həm makroiqtisadi vəziyyətə, həm vətəndaşların rifahının gücləndirilməsinə, həm də idarəçiliyin təkmilləşdirilməsinə, şəffəflaşdırılmasına xidmət edir. Bütün bunlar vətəndaş məmnuniyyətini və sosial həmrəyliyi təmin edən əsas amillərdir.

Rəşad CƏFƏRLİ,
“Azərbaycan”